

افغانستان آزاد – آزاد افغانستان

AA-AA

چو کشور نپاشد تن من مباد
همه سر به سر تن به کشتن دهیم
بدین بوم و بر زنده یک تن مباد
از آن به که کشور به دشمن دهیم

www.afgazad.com

afgazad@gmail.com

Library

کتابخانه

د کمونیزم اصول



فریدریش انگلس



ژباړه: فرهاد وبار

د کمونیزم اصول
لیکوال: فریدریش انگلس
ژباړن: فرهاد ویاړ
ایډیټر: سرمد
خپرنډویه: سیند خپرنډویه

د کمونیزم اصول **فریدریش انگلس** **د کمونیستی اعتقاداتو طرحه کول**

لومړۍ پوښتنه: کمونیزم څه ته وایي؟
ځواب: کمونیزم د پرولتاریا طبقې د خلاصون لپاره د شرایطو د برابرولو علم گڼل کیږي. (۱)

دویمه پوښتنه: پرولتاریا څه ته وایي؟
ځواب: پرولتاریا په ټولنه کې هغې طبقې ته ویل کیږي چې د ژوندانه لگښتونه د خپل "کاري ځواک" له پلورني څخه لاس ته راوړي، نه د کومې پانګې له ګټې څخه، یعنې د دې طبقې خوښي او درد، ژوند او مرګ او آن د دې طبقې د ټولو غړو ژوند، د کار، د معاملو د غوړیدلو او غوښتیا او د پانګه اچونکو د بې لګامه سیالی له نوساناتو سره تړاو لري. (۲)
لنډه دا چې پرولتاریا (د پرولتاریا طبقه) د نن ورځې هماغه زیارکښه طبقه ده.

دریمه پوښتنه: نو په دې باور یاست چې د پرولتاریا طبقه موجوده نه وه؟
ځواب: نه. زیارکښي او نیستمې طبقې تل موجودې او آن زیارکښي طبقې همیشه تر ټولو نیستمې پاتې شوي خو داسې نیستم او دا ډول کارګران چې ژوند یې له پورتنیو څرګندونو (پرولتاریا) سره سم وي، څرنگه چې د سیالی آزادي او بې لګامې کمه وه، موجود نه وو.

څلورمه پوښتنه: پرولتاریا څرنگه منځ ته راغلي ده؟
ځواب: پرولتاریا د صنعتي انقلاب په پایله کې چې د اتلسمې پېړۍ په دویمې نیمايي کې په انگلستان کې تر سره شو او وروسته د نړۍ په نورو متمدنو هیوادونو کې تکرار شو، رامنځ ته شوه. دا لوی صنعتي انقلاب د بخار او د اوبدنې د بیلابیلو ماشینونو، میکانیکي کارخانو او د نورو ماشینونو د اختراع له امله رامنځته شو. دغه ماشینونه چې ډیر قیمتي وو او یوازې پانګوالو پېرلې شول، د هغه وخت د تولید بڼه بیخي بدله کړه او کارګران یې د بېوزلۍ لور ته وکارول، ځکه دغه ماشینونو کولال شول د کارګرانو د تولید په پرتله ارزانه او ښه محصول چمتو کړي، په داسې حال کې چې کارګرانو د خپلو د اوبدنې نیمګړو ماشینونو سره ښه او ارزانه تولید نشو کولای. په دې توګه، دې ماشینونو، د صنعت چارې لویو پانګوالو ته سپارلې او د کارګرانو کوچنۍ پانګه (افزار - د نساجي کارگاه او نور) یې بیخي بې ارزښته کول، داسې چې پانګوالو له کمې مودې وروسته، ټول شیان په خپل لاس کې نیول او کارګرانو ته هېڅ څه نه پاتې کیدل. په دې توګه د جامو د توکر د برابرولو په منظور د کارخاني سیستم رامنځته شو. وروسته له دې چې د ماشینونو کارول او د کارخاني سیستم پلي شو، ډیر ژر دې سیستم د صنعت په نورو برخو؛ لکه چاپ، کوزه ګری، فلزکاری او په نورو صنایعو کې هم دود وموند؛ کار نور هم د کارګرانو تر منځ ویشل کیده، په دې ډول چې یو تن کارګر چې پخوا یې یو کار په یوازې توګه کاوه، نور یې د کار یوازې یوه برخه کوله. د کار ویش دا شونتیا برابره کړه چې محصولات په چټکۍ او په ارزانه توګه تولید شي.
د کار ویش لامل شو چې د هر کارګر فعالیت یو ساده مکانیکي کار ته، چې کومه تنوع یې نلرله او په دایمي توګه تکراریده او له لاسي کار څخه ډیر ښه و، محدود پاتې شي.

په دې ډول، ټولې صنعتي برخې لکه د اوبدنې صنعت، یو په بل پسې د بخار قویې، د ماشینونو او د کارخانې د سیستم تر واکمنۍ لاندې راغلل. په ورته وخت کې دا ټولې کارخانې په ټولیزه توګه د لویو پانګوالو لاس ته ولویدی چې په نتیجه کې یې د کارګرانو د خپلواکۍ وروستی برخه هم ورڅخه سلب کیده. د مانوفکتور تر څنګ، ورو ورو کسبونه هم د کارخانیز سیستم په اډانه کې ځای په ځای شول. په دې ډول، چې په دې برخه کې هم لویو پانګوالو د سترو کارخانو په جوړولو سره، البته چې د ډیرو لګښتونو مخه نیسې او د کار ویش په هغه کې په بڼه ډول تر سره کیږي، د کسبګرۍ استادان یې تر سخت فشار لاندې ونیول. پایله دا چې، په ټولو متمدنو هیوادونو کې نژدې د کار ټولې برخې د کارخانې په سیستم اداره کیږي او د کار په ټولو څانګو کې لاسي صنایع او کسبګري تر فشار لاندې نیول کیږي او په دې وسیله منځنۍ طبقه او په ځانګړي توګه کوچني کسبګر، چې تر دې وخته پورې موجود و، ورځ تر بلې د دیوالي کیدو لورې ته ځي. د کارګرانو پخوانۍ وضعیت بیخي بدلون مومي او دوه نوي طبقې، چې ورو ورو به نورې ټولې طبقې له منځه یوسي، راپیدا شوي دي.

دغه دوه طبقې دا دي:

۱. د سترو پانګوالو طبقه چې دا وخت په ټولو متمدنو هیوادونو کې له استثنا پرته د ټولو حیاتي وسایلو او د دې حیاتي وسایلو (کارخانو او ماشینونو) د تولید د ټولو اړینو افزارو څښتن ګڼل کیږي. دغه طبقه هماغه بورژوا یا د بورژوازی طبقه ده.

۲. د هغو کسانو طبقه، چې هیڅ څه نلري او مجبوره دي د ژوند د اړتیاو د پوره کولو او د ژوندانه لپاره خپل کاري ځواک بورژوا طبقې ته وپلوري. دا هماغه د پرولتاریا طبقه یا پرولتاریا ده.

پنځمه پوښتنه: پرولتاریا د کومو شرایطو لاندې خپل کاري ځواک بورژوا طبقې ته پلوري؟

ځواب: کاري ځواک د نورو شیانو په څیر کالي شمیرل کیږي، له همدې امله بیه یې د هغه قوانینو له مخې ټاکل کیږي چې د نورو توکو لپاره کارول کیږي. د توکو بیه د سترو صنایعو یا د آزادې سیالیې په واکمنۍ کې - څرنگه چې به وروسته وګورو - یو مفهوم لري؛ په منځني توګه تل د توکو د تولید له لګښت سره مساوي وي. د کاري ځواک بیه هم د کار د تولید له مصرف سره مساوي ده. د کاري ځواک د تولید لګښت د ژوندانه له هغې حداقل وسایلو سره مساوي وي چې د کارګرانو د کار کولو د وړتیا لپاره بس وي او د کارګري طبقې د نابودۍ مخه ونیسي. کارګر د خپل کاري ځواک په مقابل کې په هیڅ توګه له هغې کچې، چې د پورتنۍ موخې - یعنی د کار د وړتیا ساتلو - لپاره بسنه کوي، ډیر څه لاس ته نه راوړي. له همدې کبله د کاري ځواک بیه (مزد) د ژوندانه له حداقل وسایلو سره چې د ژوند لپاره اړین بریښي، مساوي وي.

له هغه ځایه چې د معاملو فصلونه کله بڼه او کله بد وي، کارګر هم کله کم او کله زیات مزد لاسته راوړي، خو څرنگه چې د کارخانې مالک په بڼه او بدو فصلونو کې هغه څه چې په منځني ډول له خپلو توکو څخه لاسته راوړي، د هغې د تولید له لګښت څخه نه کم او نه هم زیات وي، کارګر هم په منځني توګه له دې حداقل څخه ډیر او لږ لاسته نه راوړي. په هره کچه چې د کار بیلابیلې برخې د سترو صنایعو تر واکمنۍ لاندې راځي، په هماغه کچه د مزد دا اقتصادي قانون نور هم په کلکه اجرا کیږي.

شپږمه پوښتنه: له صنعتي انقلاب مخکې کومې کارګري طبقې موجودې وې؟

ځواب: کارګري طبقو د ټولني د پرمختګ له کچې سره په بیلابیلو شرایطو او د واکمني طبقې د نوعیت له مخې په بیلابیلو حالاتو کې ژوند کاوه. په تیرو زمانو کې کارګران د املاکو خاوندانو د بردګانو (مریانو) په څیر وو. څرنگه چې نن (۱۸۴۷) هم دا وضعیت په ډیرو وروسته پاتو او آن د متحده ایالاتونو په سویلي برخو کې ادامه لري. (۳)

په منځنیو پېړیو کې کارګران د ځمکو د مالکانو او د خانانو ملکیت ګڼل کیدل. څرنگه چې دا وضعیت نن هم په هنګري، لهستان او روسیه (۴) کې تر سترګو کیږي. سربیره پر دې په منځنیو پېړیو او د صنعتي انقلاب تر پیل پورې په ښارونو کې کسبګر کارګران موجود وو، چې د کوچنۍ بورژوازی لپاره به یې کار کاوه. د لاسي صنعت له رامنځته کیدو او پراختیا سره د لاسي صنایعو کارګران رامنځته شول چې د لویو پانګوالو لخوا په کار ګومارل کیدل.

اوومه پوښتنه: پرولتاریا له بردګانو سره څه توپیر لري؟

ځواب: یو برده د یو ځل او د تل لپاره پلورل کیږي خو یو پرولتار مجبور دی چې هره ورځ او هره ګری ځان وپلوري.

يو برده چې د ارباب ملكيت شميرل كيږي، كه چيري ارباب يې لازم وگني، ژوند يې - كه هر څومره له بدمرغۍ سره مل وي، تايمين شوي دي. خو يو پرولتر چې د ټولي بورژوا طبقې ملكيت كڼلې شو او يوازي هغه وخت كولاى شي خپل كار وپلوري چې څوك ورته اړتيا ولري، په هيڅ توگه تايمين شوي ژوند نلري خو دغه د ژوند تايمين د كارگرې طبقې لپاره يوازي په ټوليزه توگه موجود دي. برده د سوداگريزي سيالۍ له بهير څخه بهر دي، په داسې حال كې چې يو پرولتر د دې سيالۍ په منځ كې دى او د دې سيالۍ ټول نوسانات احساسوي.

برده كالي شميرل كيږي؛ نه د بورژوازي ټولني يو غړى. حال دا چې يو پرولتر د بورژوازي ټولني يو غړى او فرد پيژندل كيږي. له همدې امله يو برده د پرولتر په پرتله ښه ژوند لري، خو په ورته وخت كې پرولتر له يوې پرمختللي ټولني سره تړاو لري او له همدې كبله په ټولنه كې د بردگانو په پرتله لوړ ځاى لري.

يو برده كه وكړاى شي د ملكيت له ټولو اړيكو څخه يوازي د بردگۍ رابطه له منځه يوسي، آزادي لاس ته راوړي، په داسې حال كې چې د يوه پرولتر آزادي هغه مهال شوني ده چې د خصوصي ملكيت ټول ډولونه په بنسټيزه توگه له منځه ولاړ شي.

اتمه پوښتنه: د سرف او پرولتر تر منځ څه توپير دى؟ (۵)

ځواب: سرف، ارباب ته د محصول د يوې برخې په سپارلو او يا ارباب ته د يوه كار په كولو سره، د «توليدى وسيلې» يعنى د يوې ټوټې ځمكې د تصرف او كارولو حق تر لاسه كاوه. خو يو پرولتر د بل چا په توليدي وسايلو كار كوي چې د همدې كس دي او د خپل كار په مقابل كې د گټې يوه برخه لاسته راوړي. سرف د خپل كار د محصول يوه برخه نورو ته وركوي، په داسې حال كې چې پرولتر يوازي د خپل كار د محصول يوه برخه اخلي. سرف تايمين شوي ژوند لري، حال دا چې پرولتر تايمين شوي ژوند نلري. سرف له سوداگريزي سيالۍ څخه ځنډي ته دى، په داسې حال كې چې پرولتر د دې سيالۍ په منځ كې دى.

سرف په څو طريقو آزاديلى شي: يو دا چې ښارونو ته وتښتي او بيلابيل كسبونه پيل كړي؛ بل دا چا مالك ته د يوې برخې محصول د سپارلو پر ځاى پېسې وركړي او د آزادو رعاياو په ډله كې شامل شي او همدا ډول كولاى شي له ارباب او فيوډال څخه د خپلې ځمكې اختيار واخلي او په خپله د ځمكې ځښتن شي. په لنډه توگه، سرف هر كله چې د دې بيلابيلو لارو له يوه طريقه د شتمني طبقې غړى او په سوداگريز بهير كې وركېد شي خپله آزادي لاسته راوړي، په داسې حال كې چې د پرولتر آزادي د خصوصي ملكيت، سيالۍ او د ټولو طبقاتي اختلافاتو له منځه تللو سره شونتيا مومي.

نهمه پوښتنه: د كسبگر او پرولتر تر منځ څه توپير دى؟ (۶)

ځواب: د كسبگر، يعنى د كسبگر كارگر او د نوي پرولتر تر منځ توپير يوازي د هغوي د كار په ظاهري اړيكو كې نه دى. كسبگر كارگر او د كارخاني كارگر دواړه خپل كاري ځواك د توليدي وسايلو پر مالك پلوري، دواړو ته مزد وركول كيږي، خو كسبگر كارگر نه دا مزد د جنسي مزد (ډوډۍ او د استادكار سره اوسيدنې) په بڼه وركول كيږي. خو په تېرو ښو وختونو كې د كسبگرى شاگرد، د شاگردۍ موده د استادۍ مقام ته د رسيدو د چمتوالي دوره گڼله او هيله يې درلوده چې د كسبگر استاد په توگه به په يوه ثابت ځاى كې هستوگن شي او شايد په راتلونكې كې په خپله هم شاگردان ولري. له همدې امله يې هڅه كوله خپل فعاليت، چې هغه وخت د لاسي كار په مهارت ولاړ و، بشپړ كړي او يو ناڅيزه مبلغ چې د يوې مستقلې كارخاني لپاره لازمي گڼل كېده، سپما كړي او كه وخت ورسره ياري كړى واى د كسبگر استاد له لور او يا كونډې سره يې واده كاوه او د شاگردۍ د كلونو د تيريدو او د «استاد كاري» له چمتوالي وروسته، د كسبگرى يو ښاغلى استاد جوړېدو او څه چې يې د خپلې شاگردۍ پر مهال زغملي وو، له خپلو شاگردانو سره يې ورته چلند كاوه.

تر هغه وخته چې د استادۍ مقام ته د شاگردۍ له مقام څخه د لوړېدو شونتيا وه؛ د استاد او شاگرد تر منځ، چې دواړو پر يوه ځانگړي شي كار كاوه او پر يوه ميز يې ډوډۍ خورله، طبقاتي تضاد رامنځته كيدلاى نشو. د شاگرد او استاد تر منځ د پلار او زوي كومه اړيکه چې موجوده وه، استادانو ته يې له استادۍ واك سربيره يو ثانوي واك وركاوه چې له امله يې د خپلو شاگرانو ټول ژوند تر مستقيمي اغيزي لاندې راوستو.

له بلې خوا دا اړيکې د هغو شاگردانو لپاره چې له يوه استاد سره يې كار كاوه، د هغې بند په څير وي، چې هغوي يې د نورو استادانو له شاگردانو سره نژدې كول او دا ډلگۍ يې سره جلا كولي. له هغه ځايه چې د كسبگرى شاگردانو ليوالتيا درلوده چې استادان شي، شته مقرراتو ته تسليم وو. له بلې خوا لازمي وه چې كسبگر ښه جنس بازار ته عرضه كړي، د شاگردانو بدلول هومره آسان كار نه و او شاگرد كولاى شول چې د استاد په وړاندې د خپل وجود څرگندونه وكړي. له همدې امله د شاگردانو، چې شمير يې په لومړيو كې په هيڅ ډول له استادانو زيات نه و، ټولنيز وضعيت يې د نننۍ كارخانو د كارگرانو په پرتله ډير ښه و.

لسمه پوښتنه: د پرولتر او د لاسي صنايع کارگر تر منځ څه توپير دی؟

ځواب: له شپاړلسمې پېړۍ څخه تر اتلسمې پېړۍ پورې د لاسي صنايع کارگر په ټوليزه توگه په هر ځای کې د توليد د يوې وسيلې مالک و، لکه د اوبدلو کارځای، د يوې کورنۍ لپاره د تار اوبدنې ماشين او يوه ټوټه ځمکه چې د وزگار تيا په وخت کې د کارگر لخوا کرل کېده؛ په داسې حال کې چې يو پرولتر له دې شیانو څخه يو هم نلري. د لاسي صنايع کارگر اکثراً په کلیو کې ژوند کاوه او د خپل ارباب يا مالک سره يې لکه د پلار او زوي اړيکه درلوده؛ په داسې حال کې چې يو پرولتر په ټوليزه توگه په لویو بنارونو کې ژوند کوي او له خپل مالک سره يوازې د پيسو اړيکه لري. د لاسي صنايع کارگر د لوی صنعت په وسيله د پلار او زوي له اړيکې څخه خلاصیږي، خپل ټول مالکيت له لاسه ورکوي او په يوه پرولتر بدلیږي.

يوولسمه پوښتنه: د صنعتي انقلاب او په بورژوا او پرولتر باندې د ټولني د ویش لومړنۍ پايلې څه وې؟

ځواب: اول دا چې صنعتي توکي د ماشين د کار په وسيله په دايمي توگه ارزانه کيدل او د نړۍ په ټولو هيوادونو کې لاسي صنايع يا هغه صنايع چې بنسټ يې پر لاسي کار ولاړ و، په بشپړه توگه ويجاړه شوه. ټول نيمه وحشي هيوادونه چې له تاريخي پرمختگ څخه ليرې پاتې شوي وو او د صنعت بنسټ يې لا پر لاسي کار ولاړ و، د همدې مسئلې له امله د انزوا له گوټ څخه راوويستل شول. دې هيوادونو د انگليسانو ارزانه توکي پيرل او خپل لاسي صنعت يې د نابودۍ خوا ته يووړ؛ په دې ډول د هندوستان په څير هيوادونه چې د څو زرو کلونو په ترڅ کې يې هيڅ ډول پرمختگ کړی نه و، په ډيره لږه موده کې بيخي بدل شول او آن چين نن د صنعتي انقلاب خوا ته درومي. دا لړۍ دې ته ورسیده چې کوم ماشينونه چې نن په انگلستان کې اختراع کيږي، د يو کال په ترڅ کې ميليونونه چيناييان له يوډۍ خورلو بې برخې کوي. په دې ډول لوی صنعت د نړۍ ټول ملتونه سره نښلوي؛ ټول کوچني سيمه ايزه بازارونه په نړيوالو بازارونو اړوي او په ټولو ځايونو کې د پرمختگ او تمدن زمينه برابروي او کار يې دومره مخې ته وړی دی، هر څه چې په متمدنو هيوادونو کې تر سره شي، پر نورو ټولو هيوادونو اغيزه کوي. که چيرې اوس (۱۸۴۷) په انگلستان يا فرانسه کې کارگران آزادي لاسته راوړي، دا کار به په نورو هيوادونو کې انقلابونه رامنځته کړي چې ډير ژر يا له ځنډ سره به په نورو هيوادونو کې د کارگرانو د خلاصون لامل شي.

دويم دا چې، په هر ځای کې چې لویو صنايعو د لاسي صنعت ځای ونيو، صنعتي انقلاب لامل شو چې د بورژوازي شتمني او ځواک په بې ساري ډول پراختيا ومومي او بورژوازي د هر هيواد لومړۍ طبقه شي. پايله يې دا وه چې په هر ځای کې د دې بهير په رامنځته کيدو سره، بورژوازي سياسي واک په لاس کې واخيست، اشرافي طبقې او اصناف او همدا ډول يې د مطلقه سلطنت رژيم يې چې د دې دوو طبقو نماينده و، د نابودۍ خوا ته وليردول.

بورژوازي د سلطنتي کورنۍ او د اشرافو ځواک، د عالی طبقاتو د ټولو امتيازاتو په لغو کولو او د کرنيزه ځمکو د پلورلو په مخنيوي سره له منځه يووړ. بورژوازي د صنوفو د ټولو امتيازاتو په له منځه وړلو د صنوفو د استادانو ځواک له منځه يووړ او د دې دواړو پر ځای يې آزاده سيالي رامنځته کړه، يعنې داسې يو وضعيت يې په ټولنه کې جوړ کړ چې په هغه کې هر څوک په خپله خوښه د هرې صنعتي برخې د ټاکلو حق ولري او له اړينې پانگې پرته، چې نشتوالې يې د کار کولو مانع ده، بل هيڅ څه ونشي کړای د چا د رشتې د خوښولو مخه ونيسي. له دې امله، د آزادي سيالۍ د سيستم د پراختيا پيليدل، د دې موضوع د رسمي څرگندولو په معنی ده چې په يوې ټولني کې له دې وروسته د ټولني د غړو نه تساوي والی د هغوی د پانگې له نه تساوي والي سره تړلی دی او له دې سر بيره، پانگه يو واقعي او اغيزناکه ځواک دی او ځکه پانگه لرونکي، يعنې بورژوا، د ټولني لومړۍ طبقه ده. د لويې صنايع د لومړيو پړاونو لپاره د آزادي سيالۍ سيستم لازم بريښي، ځکه دا يوازینی ټولنيز وضعيت دی چې لوی صنعت د هغې تر سيوري لاندې کولای شي، رامنځته شي او پرمختگ وکړي. بورژوازي د اشرافو او اصنافو د طبقې په له منځه وړلو سره د هغوی سياسي ځواک هم له منځه يووړ.

همدا چې بورژوازي په ټولنه کې د لومړۍ طبقې ځای ونيو، په سياست کې يې هم د ځان لپاره لومړی مقام اعلان کړ. بورژوازي دا کار د استازيتوب سيستم په دودولو تر سره کړ، چې بنسټ يې د قوانينو په وړاندې د مساوات او د آزادي سيالۍ د قانونی کيدو پر اصل ولاړ دی. دا سيستم په اروپايي هيوادونو کې د مشروطه سلطنت بڼه لري. د مشروطه سلطنت په دې ډول سيستم کې هغه کسان د انتخابولو حق لري چې يوه اندازه پانگه ولري، يعنې يوازې بورژوازي کولای شي استازي وټاکي. د بورژوازي دا ټاکنوکي يوازې خپل استازي ټاکي او دا استازي حق لري د مالياتو له ورکړې څخه ډډه وکړي، چې په دې ډول يو بورژوا حکومت واکمنوي.

دریم دا چې، صنعتي انقلاب په هر ځای کې د بورژوازي په نسبت د پرولتاريا شميره هم سڼوا کړه. په هر اندازه چې بورژوازي بډايه کيده د پرولتاريا شميره هم ډيریده؛ ځکه چې پرولتاريا يوازې د پانگې په وسيلې په کار گومارل کيږي او پانگه هم هغه وخت ډيریږي چې پرولتاريا په کار وگومارل شي. د دې نسبت پايله دا ده چې د کارگرانو د شميرې ډيريدل کت مت د پانگې له ډيريدلو سره همغاړي وي. همدا ډول صنعتي انقلاب، بورژوازي

او پرولتاریا په لویو ښارونو کې، چېرې چې د لویو صنایعو بهیر په ښه توګه تر سره کېږي، سره راټولوي. دا چې صنعتي انقلاب یو لوی شمیر پرګني په یوې کوچنۍ ټوټه ځمکې سره راټولوي، پرولتاریا ته د پرولتاریا ځواک ښکاره کوي. سربیره پر دې هر څومره چې صنعتي انقلاب بشپړ شي، په هماغې اندازه نوي ماشینونه چې لاسي کار په بیره له منځه وړي، اختراع کېږي او لوی صنعت په هماغه اندازه د کارګرانو مزد حداقل ته راټیټوي چې د کارګرانو وضع له زغمه وباسي. په دې ډول له یوې خوا ډیریدونکي ناخوښي او له بلې خوا د پرولتاریا د ډیریدونکي ځواک په پایله کې، د دې طبقې په وسیله ټولنیز انقلاب رامنځته کېږي.

دولسمه پوښتنه: د صنعتي انقلاب وروستی پایلې څه وي؟

ځواب: لوی صنعت د بخار او نورو ماشینونو په جوړولو سره، هغه وسایل چې په لږ لګښت او په لنډ وخت کې د بې کچې صنعتي تولید لپاره اړین وو، جوړ کړل. آزاده سیالی چې د دې لوی صنعت ضروري نتیجه وه، د تولید له آسانتیا سره ډیر ژر پېچلې بڼه ونيوله. زیات شمیر پانګوالو صنعت ته مخه کړه چې په ډیر لږ وخت کې د تولید کچه د مصرف له کچې زیاته شوه. پایله یې دا وه چې تولید شوي محصولات خرڅ نشي او یو سوداګریز کرکیچ رامنځته شي؛ کارخاني مجبوره شوي چې کارونه بند کړي؛ د کارخانو مالکان دیوالي شول؛ کارګران له ډوډۍ خورلو ولویدل او ډیره لویه بدمرغي رامنځته شوه. له څه مودې وروسته اضافي محصولات وپلورل شول او کارخانو بیا په تولید پیل وکړ؛ تنخواګانې ډیرې شوي او د سوداګرۍ وضعیت ورو ورو د پخوا په پرتله ښه شو. خو دې وضعیت ډیر دوام ونه موند او بیا هم د مصرف په پرتله ډیر توکي (محصولات) تولید شول او د پخوا په شان یو نوی کرکیچ (بحران) رامنځته شو. په دې ډول د دې پېړۍ (نولسمې پېړۍ - ژباړن) له پیل څخه د صنعت وضعیت تل د زیاتوالي او د کرکیچ په پړاونو کې نوسان درلود او تقریباً له هر پنځو څخه تر اوو کلونو په منځ کې (۷) یو داسې کرکیچ چې د کارګرانو د بې ساري بدمرغي، د عمومي انقلابي خوځښتونو او د شته وضعیت لپاره د لویو خطرونو سره مل و، رامنځته کیده.

دیارلسمه پوښتنه: له دې پرله پسې رامنځته کېدونکو کرکیچونو څخه څه نتیجه اخیستل کېږي؟

ځواب: اول دا چې، لوی صنعت که څه هم د خپل پرمختګ په لومړیو دورو کې آزاده سیالی رامنځته کړه، نن یې په خپله د همدې آزادې سیالی له امله وده او پرمختګ کړی دی او اوس دا آزاده سیالی او په تولید توګه د افرادو په لاس د صنعتي تولید اداره، د یاد شوي صنعت لپاره د هغې ځنځیر بڼه نیولې چې ښایي مات شي او بې له شکه ماتېږي. لوی صنعت تر څو چې په اوسني ډول اداره شي یوازې کولای شي په عمومي بې نظمیو سره چې هر اووه کاله وروسته تکرارېږي، خپل ځان وژغوري. دا کرکیچونه هر وار د تمدن بنسټونه ګواښي او نه یوازې دا چې پرولتاریا بیوزله کوي، بلکې ډیر شمیر بورژوايان هم د دیوالي کېدو خوا ته لیرېږي. د دې نتیجه به دا وي چې یا خو باید په بشپړه توګه لوی صنعت نابود شي - چې مطلقاً یو ناشونی کار دی - او یا باید دې لوی صنعت ته یو نوی ټولنیز سازمان جوړ شي چې په اډانه کې یې صنعتي تولید د هغو کسانو په لاس کې نه وي چې یو له بل سره سیالي کوي، بلکې ټول تولید د ټولني لخوا د یوې ثابتې نقشي او د عمومي اړتیاو له مخې اداره شي. (۸)

دویم دا چې، لوی صنعت او د تولید بې کچه پراختیا، چې د دغې لویې صنایع په واسطه به امکان ومومي، په ټولنه کې به داسې یو وضعیت رامنځته کړي چې په هغه کې به د ژوندانه د ټولو اړینو توکو هغه اندازه تولید شي، چې د ټولني د هر غړي د لیاقت او توان ځواک بشپړ او وکړای شي په آزادانه توګه یې وکاروي. په دې ډول د لوی صنعت هماغه خاصیت چې په ننني ټولنه کې یوازې بیوزلي او سوداګریز کرکیچونه رامنځته کوي په یو بل ټولنیز سازمان کې به دا بیوزلي او نیستي زیرونکي نوسانونه له منځه یوسي. په دې ډول په څرګنده توګه دا دوه لاندینۍ مسئلې ثابتېږي:

۱. له همدې اوس نه وروسته د دې ټولو معایبو مسوولیت د اوسني ټولنیز سازمان پر غاړه دی چې نور له ټولنیزې وضعې سره اړخ نه لګوي.
۲. د ټولو بدمرغيو د نابودولو اړین وسایل د یو نوي ټولنیز سازمان په وسیله موجود وي.

څوارلسمه پوښتنه: دا نوی ټولنیز سازمان باید څه ډول وي؟

ځواب: دا سازمان تر ټولو لومړی د صنعت او د ټولو تولیدي رشتو اداره په بشپړه توګه د هغو کسانو له لاسه وباسي چې له یوه بل سره سیالي کوي او ټولني ته یې سپاري چې د ټولو په ګټه او د عمومي نقشي مطابق او د ټولني د ټولو غړو لخوا اداره شي. دا سازمان سیالي له منځه وړي او د هغې پر ځای د ټولو ګډون (مشارکت) رامنځته کوي. له هغه ځایه چې د افرادو په لاس د صنعت اداره د خصوصي مالکیت مستلزم ګڼل کېږي او سیالي هم د پانګې د مالکانو لخوا د صنعت له ادارې پرته بله مانا نلري، له همدې امله خصوصي مالکیت د صنعت د انفرادي ادارې او سیالی څخه نشو جلا کولی. خصوصي مالکیت باید له منځه ولاړ شي او پر ځای یې د تولید له

وسایلو څخه عمومي گټه اخیستنه او د عمومي نظر د توافق مطابق د ټولو محصولاتو ویش یا په لنډه توگه د شتمنی د شریکولو اصل رامنځته شي. که وغواړو د دې ټولنیز سازمان، چې د صنایع د پرمختگ له امله رامنځته کېږي، د شکل بشپړ بدلون په لنډه بیان کړو؛ تر ټولو لنډه ځانگړنه یې عبارت ده له: د خصوصي مالکیت الغا. له دې کبله کمونستان دا کار خپله اصلي ادعا او مهمه غوښتنه گڼي.

پنځلسمه پوښتنه: آیا له دې مخکې د خصوصي مالکیت الغا ممکنه وه؟

ځواب: نه. د هر ټولنیز سازمان بدلیدل او د مالکیت د اړیکو رنګیدل تل د تولید د نوي ځواک، چې د مالکیت له تیرو اړیکو سره یې اړخ نه لگیده د پیدایښت ضروري نتیجه وه. خصوصي مالکیت په خپله هم په همدې ډول منځته راغلی دی. ځکه چې خصوصي مالکیت تل موجود نه و، بلکې د منځنۍ پېړۍ په وروستیو کې د لاسي صنایعو د رامنځته کېدو، چې د تولید په ډگر کې نوي طریقې وه او د فیوډالي سیستم او صنفي مالکیت په اډانه کې نه ځای کېدو او په خپله د مالکیت له پخوانیو اړیکو څخه رامنځته شوی و، د مالکیت نوي ډول، یعنی خصوصي مالکیت رامنځته شو. خو د لاسي صنایعو او د لویو صنایعو د پرمختگ په لومړي پړاو کې د خصوصي مالکیت او د خصوصي مالکیت پر بنسټ ولاړ ټولنیز سازمان پرته بل هېڅ ډول مالکیت نه و. ځکه چې د تولید کچه باید دومره ډیره نشي چې د عمومي اړتیاو له بسیا پرته، یو اندازه اضافي محصول د ټولنیزې شتمنۍ د ډېروالي او د تولید د نوي ځواک د برابرولو او روزلو لپاره پاتې شي او لازمه ده چې یوه واکمنه طبقه د ټولني د ټولو تولیدي وسایلو مالک وې او یوه بیوزله طبقه تر فشار لاندې پاتې شي. د دې طبقو د زیږېدنې څرنگوالی د تولید د پرمختگ له درجې سره تړاو لري.

منځنۍ پېړۍ، چې پر کرنیز اقتصاد ولاړه وه، مور ته یې ارباب او سرف راوستل؛ د منځنیو پېړیو وروستیو ښارونو صنفي استادکاران، کسبگر او دیاري مار رامنځته کړل؛ اولسمې پېړۍ د لاسي صنایع په زیږېدو سره د لاسي صنایع(نساجي) کارگران او بالاخره نولسمې پېړۍ د کارخانو لوی مالکان او پرولتاریا رامنځته کړه. ښکاره خبره ده؛ چې تر دې وخته پورې د تولید وسایل هومره بشپړ شوي نه وو چې د ټولو لپاره په کافي اندازه توکي تولید کړي او له بلې خوا خصوصي مالکیت هم د تولیدي ځواکونو لپاره د ځنځیر او قفل په څېر و. خو اوس په لوی صنعت سره پانگه او د تولید ځواک په هغه اندازه ډیر شوی دی چې تر دې مخکې یې ساری نه و لیدل شوی او نن هغه وسایل شته چې ورباندې وکړای شو تولیدي ځواک په لنډ وخت کې ډیر کړو. دویم دا چې دا تولیدي ځواک د یو کم شمیر بورژوايانو په لاس کې متمرکز شوی دی او په ورته وخت کې هره شیبه جوپه جوپه خلک پرولتر کېږي چې ژوند یې د بورژوايانو د پانگې د ډېروالي په نسبت، ورځ تر بلې ستونزمن او خرابېږي. دریم دا چې دا لوی تولیدي ځواک چې په آسانی سره د ډیریدو وړتیا لري، هومره د خصوصي مالکیت او د بورژوازي د قدرت له حدودو وتلی دی، چې هره شیبه په خپل زور او فشار سره په ټولنیز نظم کې گډوډي راوستلای شي. اوس د لومړي ځل لپاره د خصوصي مالکیت الغا نه دا چې ممکنه ده، بلکې ضروري ده.

شپاړسمه پوښتنه: آیا د خصوصي مالکیت الغا به د سوله ایزو لارو ممکنه وي؟

ځواب: ټول دا هیله لري، چې دا الغا د سوله ایزو لارو څخه تر سره شي او بی له شکه کمونستان به هغه وروستي کسان وي چې د دې لارې مخه ونیسي. کمونستان په دې ښه پوهیږي چې په دې لړ کې ټولې هڅې نه یوازې دا چې بی فایده دي، بلکې تاوان هم لري. کمونستان په ښه توگه دې ته پام لري چې انقلابونه د نیت او لیوالتیا له مخې نه تر سره کېږي، بلکې په هر وخت او هر ځای کې د وضعیت هغه ضروري پایله ده چې په هېڅ توگه د یو گوند د رهبري او یا د ټولو ټولنیزو طبقاتو له هود سره تړاو نلري. کمونستان ویني چې تقریباً په ټولو متمدنو هیوادونو کې د پرولتاریا د پرمختگ مخه په زور نیول شوې ده او په دې ډول د انقلاب لپاره د هغوی مخالفین هم په جدي توگه فعالیت کوي. که پرولتاریا په دې ډول فشار د انقلاب خوا ته وهڅول شي، مور کمونستان څرنگه چې نن د دې طبقې له گټو نه په ژبه دفاع کوو، د انقلاب په ورځ به ترې په عملي توگه دفاع وکړو.

اولسمه پوښتنه: آیا د خصوصي مالکیت له منځه وړل به په یوې ضربې امکان ولري؟

ځواب: نه. د دې دلیل په پام کې نیولو سره چې د اوسني تولیدي ځواک په هغه اندازه زیاتول چې د اشتراکي سیستم لپاره لازم گڼل کېږي په یوې ضربې امکان نلري؛ د پرولتاریا قریب الوقوع انقلاب به هم په ظاهره ننني ټولنیز بدلونونه په ورو ورو تر سره کړي او له دې وروسته، په هغه صورت کې کولای شي خصوصي مالکیت له منځه یوسي، چې د دې عمل لپاره په لازمه کچه د تولید وسایل برابر شوي وي.

اتلسمه پوښتنه: دغه انقلاب به د تکامل څه ډول بهیر غوره کړي؟

ځواب: دا انقلاب به تر ټولو لومړی د یوه دموکراتیک حکومت سیستم او د هغې په وسیله به - په مستقیم او یا غیر مستقیم ډول - د پرولتاریا واکمني رامنځته کړي. په انگلستان کې به دا واکمني چې همدا اوس د ټولني ډیره برخه یې پرولتاریا جوړوي، په مستقیم ډول وي او په فرانسې او آلمان کې به دا واکمني غیر مستقیمه وي، ځکه چې د ملت ډیره برخه نه یوازې دا چې له پرولتاریا، بلکې له کوچنیو کروندگرو او منځني طبقې څخه هم جوړه شوې ده او دا ډله نن د پرولتاریا په طبقې کې د شاملیدو په حال کې ده او ورځ تر بلې په ټولو سیاسي گرایشاتو کې له پرولتاریا نه تابعیت کوي او له همدې امله مجبوره ده چې د پرولتاریا له اهدافو سره یوځای شي. شاید د پرولتاریا د دې غیر مستقیمې واکمنۍ پیدایښت به د یوې ثانوي مبارزې په بیه چې په قطعي توگه د پرولتاریا په بري تمامه شي، پای ومومي. که د دموکراسۍ له رامنځته کېدو سره سم هغه مقرري چې خصوصي مالکیت تر مستقیم برید لاندې ونیسي او د پرولتاریا ژوند تامین کړي، پلي نشي دا کار به د پرولتاریا لپاره هیڅ گټه ونلري. لکه څرنګه چې همدا اوس د شته اړیکو له ضروري نتایجو څخه جوتیږي، یادې شوي بنسټیزه مقرري په دې ډول دي:

۱. د تصاعدي مالیاتو په وسیله د خصوصي مالکیت محدودول؛ پر میراث لوړه مالیه لګول، د غیر مستقیم وراثت (ورور - وراره او ...) او د اجباري پورونو له منځه وړل او نور.

۲. د کرنیزو ځمکو، کارخانه لرونکو، د اورګاري د پټلیو او د بیړی چلوونکو له مالکانو څخه په تدریجي ډول د مالکیت د یوې برخې اخیستل د دولتي صنایع د سیالی په وسیله او یوه برخه یې د خسارت د ورکړې په مقابل کې د آسینیا (۹) په وسیله.

۳. د یاغیانو او له هیواد څخه د ټولو کډوالو د اموالو مصادره کول.

۴. په کارخانو، ملي کروندو او کارخایونو کې د پرولتاریا د کار او دندې منظمول، تر څو په دې عمل سره د کارگرانو تر منځ سیالي له منځه ولاړه شي او کارخانه لرونکي مجبوره شي کوم لوړ مزد چې دولت ټاکلی، کارگرانو ته ورکړي.

۵. د کار د اجبار په وړاندې د ټولو افرادو تساوي، تر هغه وخته چې خصوصي مالکیت په بشپړه توگه له منځه ولاړ شي. د صنعتي پوځونو جوړول په ځانګړي توگه د کرنې لپاره.

۶. د یوه ملي بانک لخوا په دولتي پانګې او د دولت په وسیله د پورونو او د پیسو د سوداګرۍ د سیستم متمرکز کول او د ټولو بانکونو او بانک لرونکو منحلول.

۷. د کارگرانو د ډیروالي او د ملت په پانګې د ملي کارخانو، کارخایونو، د اورګاري د پټلیو او بیړیو ډیروالو؛ همدا ډول د کښت لپاره د شرو ځمکو برابرول او د کر ځمکو لا رغاونه، تر څو ملت خپله پانګه او کارگران زیات کړي.

۸. د ملت په لګښت په ملي موسساتو کې له هغې شیبې چې ماشومان د مور پالنې ته اړتیا ونلري؛ د ټولو ماشومانو روزنه او ښوونه.

۹. په ملي ځمکو کې د صنعت او کرنې د کارکوونکو په شمول، ټولو دولتي کارکوونکو ته د ګډې هستوګنې په موخه د لویو ودانیو جوړول، داسې ودانۍ چې د ښاري او کلیوال ژوندانه آسانتیاوي ولري او هیڅ یو یې نیمګړتیا ونلري.

۱۰. د ټولو ناسمه او خرابو جوړو شویو سیمو او کورونو ویجاړول.

۱۱. د قانوني او غیر قانوني ماشومانو لپاره د وراثت د مساوی حقوقو تامینول.

۱۲. د ملت په لاس کې د حمل او نقل ځواکونو متمرکزول.

ښکاره خبره ده چې دا ټولې چارې په یوځلي تر سره کېدای نشي. ولې د یوه پلي کول، بل له ځان سره راولي. وروسته له هغې چې د خصوصي مالکیت په وړاندې لومړنی برید تر سره شي، پرولتاریا به مجبوره وي چې هره شیبې مخې ته قدم کېږدي او ټولې پانګې، کرنه، د حمل او نقل صنعت او سوداګرۍ د دولت په لاس کې متمرکز کړي. د دې مقرراتو موخه همدا ده او هر څومره چې د پرولتاریا د کار له کبله د هیواد تولیدي ځواک زیات شي، په هماغه اندازه به دا تصمیمونه ممکن شي او خپلو متمرکزو پایلو ته به پراختیا ورکړي.

هر کله چې ټوله پانګه، تولید او سوداګري د ملت په لاس کې متمرکزې شي؛ خصوصي مالکیت به په خپله له منځه ولاړ شي، پیسې به بی فایده شي او تولید به په هغه کچه ډیر او خلک به هومره بدلون ومومي چې ان کېدای شي د پخوانیو ټولنو د معاشرتونو آداب هم له منځه ولاړ شي.

نولسمه پوښتنه: آیا د دې امکان شته چې دا انقلاب یوازې په یوه هیواد کې تر سره شي؟ (۱۰)

ځواب: نه، لوی صنعت د نړۍ ټول ملتونه او په ځانګړي توګه متمدن ملتونه د نړیوالو بازارونو په جوړیدو سره هومره نښلولي دي؛ چې هره پېښه چې په یو ملت کې رامنځته شي، پر بل ملت اغیزه کوي.

له بلې خوا، لویې صنایع په ټولو متمدنو هیوادونو کې ټولنیز پرمختګ تر دې کچې مساوي کړی دی، څرنګه چې په دې ټولو هیوادونو کې بورژوازي او پرولتاریا د ټولني دوه اصلي طبقې دي او د دې دوو طبقو تر منځ مبارزه، د

اوسني مهال پريکنده مبارزه ده. له دې امله کمونيستي انقلاب يوازې يو ملي انقلاب نه، بلکې هغه انقلاب دی چې په ټولو متمدنو هيوادونو، يعنې لږ تر لږه په انگلستان، امريکا، فرانسې او آلمان کې به په يوه وخت تر سره شي. دا انقلاب به په دې هيوادونو کې د بشپړ صنعت، ډير ثروت او د ډير توليدي ځواک له مخې يا به گړندی او يا به ورو وي. په دې ډول دا انقلاب به په آلمان کې ډير ورو او ستونزمن او په انگلستان کې به په چټکۍ او آسانۍ سره تر سره شي. دا انقلاب يو نړيوال انقلاب دی، له دې کبله په يو نړيوال ټاټوبی کې به تر سره شي.

شلمه پوښتنه: د خصوصي مالکيت د بشپړې الغا پايلى به څه وي؟

ځواب: له هغه ځايه، چې د توليد ټول ځواکونه، د حمل و نقل وسايل، راکړه ورکړه او د توکو ویش د خصوصي پانگوالو له لاسه ويستل کيږي او د عمومي نقشي مطابق، چې موجوده وسايل او د ټولني ټوليزه اړتياوې د هغې ايجاب کوي، د ټولني لخوا اداره شي؛ بنسټي تر ټولو لومړی هغه بډې پايلى چې په لويو صنايعو پورې تړاو لري، له منځه يووړل شي. کړکيچونه به له منځه ولاړ شي، پراخه توليد چې د اوسني ټولني لپاره يو اضافي توليد او د بدمرغيو يو اصلي لامل دی، له دې وروسته به کافي نه وي او بايد نور هم پراختيا ومومي.

اضافي توليد، د دې پر ځای چې بدمرغي رامنځته کړي، د ټولني د اړتياو د ژر رفع کولو سربيره، عمومي اړتياوې به هم رفع کړي او نوی اړتياوې او د دې اړتياو د پوره کولو وسايل به رامنځته کړي. اضافي توليد د نويو پرمختگونو شرط گڼل کيږي او ياد شوي پرمختگونه به له اضافي توليد پرته ناشوني وي. اضافي توليد به دغه پرمختگونه، پرته له دې چې د تير وختونو په شان د ټولنيز نظم د گډوډولو لامل شي، رامنځته کړي. وروسته له دې چې لويه صنايع د خصوصي مالکيت له قيده آزاده شي په هغه اندازه به پراختيا ومومي، چې نننۍ صنايع به د هغې په وړاندې، لکه څرنگه چې لاسي صنايع د نننۍ صنايع په وړاندې کوچني ښکاري، بې اهميته وي. د صنايع دا پراختيا به د عمومي اړتياو د پوره کولو لپاره په کافي کچه محصولات توليد کړي. په همدې ډول کرښه، چې تر دې وخت پورې د خصوصي مالکيت د فشار او د خورا کوچني ویش له امله د شويو اصلاحاتو او علمي پرمختگونو څخه نه ده برخمنه شوی، په بشپړه توگه به نوی بڼه غوره کړي او په کافي کچه به توکي د ټولني په واک کې کيږدي. په دې ډول به ټولنه وکړای شي په کافي کچه محصولات برابر کړي. د دې لپاره چې د ویش تنظيم په داسې يو ډول تر سره شي چې د ټولو خلکو اړتياوې پوره شي، د ټولني ویش به په متضادو طبقاتو اضافي وي. دا ویش نه يوازې چې اضافي، بلکې د نوي ټولنيز نظم سره به د تطبيقولو او زغملو وړ نه وي. د طبقاتو موجوديت د کار د ویش نتيجه ده او د کار اوسنی ویش به بالکل له منځه ولاړ شي، ځکه چې لوړې کچې ته د صنعتي او کرنيزو توليداتو د رسولو لپاره به يوازې صنعتي او ميکانیکي وسايل بسنه ونکړي.

د هغو کسانو وړتيا، چې دا وسايل کاروي هم بايد په هغې نسبت پرمختللي وي. لکه څرنگه چې د اتلسمې پيړۍ کروندگر او د لاسي صنايعو کارگران وروسته له هغې چې لوی صنعت ته وکارل شول، په بشپړه توگه يې د خپل ژوند بڼه بدله کړه او نوي خلک شول. په همدې ډول «د ټولو په وسيله ټوليزه توليد» او د توليد پرمختگ، چې د هغې پايله ده په بشپړه توگه به نورو کسانو ته اړتيا ولري او دا کسان به رامنځته کړي. د ننني خلکو په څير کسانو باندې، چې هر يو يې د توليد له يوې واحدې برخې سره تړاو لري او د دې رشتې تر اغيزې لاندې دي او د هغې په وسيله استثماريږي؛ يعنې کوم خلک چې د خپلو نورو استعدادونو په تاوان سره يوازې خپل يو طبيعي استعداد بشپړوي او يوازې يوه رشته او يا د کلي توليد له رشتې څخه يوې رشتې سره آشنايي لري، په اشتراکي ډول د توليد اداره کول به ناشوني وي. له دې ډول کسانو څخه آن همدا اوس هم نننۍ صنايع کار اخيستلی نشي. هغه صنايع چې په اشتراکي توگه او د نقشي له مخې د ټولني لخوا اداره شي، داسې خلکو ته اړتيا لري چې شخصي استعدادونو يې له هرې خوا پرمختگ کړی وي او د توليد په ټول سيستم پوه شي. د کار ویش چې يو کروندگر، بل موجي، دريم کارگر او څلورم د بورس د بيه لرونکو پانو پلورنکې يا پيږونکې جوړوي او اوس له ماشينونو سره يو څه له منځه تللی دی، بالکل به له منځه ولاړ شي. پوهنه او روزنه به هغه وسيله شي چې ځوانان به وکړای شي د هغې په ملتيا په چټکۍ سره د توليد له ټول ميکانيزم سره آشنا شي او هغوی ته به دا وخت ورکړي چې د ټولني د اړتيا او يا د شخصي ليوالتيا په صورت کې په دوامداره توگه له يوې رشتې څخه بلې رشتې ته خپله دنده بدله کړي. دا پوهنه او روزنه به يو اړخيزه خصوصيات، چې د کار اوسنی ویش يې پر هر چا تپي له منځه يوسي. کومه ټولنه چې په کمونيستي ډول اداره شي، خپلو ټولو وگړو ته دا توان ورکوي چې خپل ذاتي استعدادونه، چې په هرې برخې کې پرمختگ کوي، په ټولو برخو کې وکاروي او په دې کار سره به د بيلابيلو طبقو اړتيا له منځه ولاړه شي. کمونيستي ټولنه له يوې خوا د طبقاتو پاتې کيدل نشي زغملی او له بلې خوا د دې ډول ټولني رامنځته کيدل په خپله د دې طبقاتي اختلافاتو د منځه وړلو لپاره وسايل برابروي. له دې موضوع څخه دا پايله لاسته راځي چې د ښار او کلي تر منځ تضاد به هم په دې ډول له منځه ولاړ شي. يوازې د اقتصادي دلايلو له امله د بيلابيلو طبقو پر ځای د کرنې او صنعت اداره د ټولني لخوا د کمونيستي ټولني له حتمي او ضروري شرايطو څخه گڼل کيږي. پر کروندو باندې د بزگرانو خپرول او په لويو ښارونو کې د صنعتي کارگرانو د ډلو راغونډول، هغه څه دي چې

یوازې د کرنې او صنعت پر نه پرمختیایي پړاو کې د پلي کولو وړ دي او د هر ډول راتلونکي پرمختګ مخه نیسي چې دا مخنیونه اوس په ښه توګه احساسیدي شي. د ټولني د ټولو وګړو ګډه همکاري په دې موخه، چې له ټول تولیدي ځواک څخه د نقشي مطابق ګټه واخیستل شي؛ د تولید پرمختګ هغې کچې ته ورسیري چې د ټولو اړتیا پوره کړي؛ د هغه وضعیت له منځه وړل چې د یوه اړتیا د نورو کسانو په تاوان پوره شي؛ د ټولو طبقاتو او طبقاتي اختلافاتو په بشپړه توګه له منځه وړل؛ د کار د اوسني ویش له منځه وړلو او د دندو د تعویضولو له لارې په صنعتي روزني سره د هغه بنیاديو څخه د ټولو برخمن کیدل چې د ټولو په وسیله برابرېږي او د ښار او کلي د یوځای کیدو له لارې د ټولني د ټولو وګړو د هر اړخیزه استعداد پرمختیا د خصوصي مالکیت د الغا پایلې دي.

یوویستمه پوښتنه: کمونیستي ټولنیز نظم به په یوې کورنۍ څه اغیزه ولري؟

ځواب: دا نظم د دوو جنسو، یعنی د نارینه او ښځې تر منځ اړیکه په بشپړه توګه په یوې خصوصي او شخصي اړیکې بدلوي چې یوازې په دوو کسانو پورې اړه لري او ټولنه په هغه کې د هیڅ ډول لاس وهنې حق نلري. دا کار د کمونیستي نظم په وسیله تر سره کیدای شي، ځکه دا هغه نظم دی چې خصوصي مالکیت له منځه وړي او ماشومان په ګډه پالي او په دې ډول به د کورودانۍ دوه اوسني اصله، یعنی «له سړي څخه د ښځې» تابعیت او «له مور او پلار څخه د ماشوم» تابعیت؛ چې د خصوصي مالکیت له امله رامنځته شوی دی له منځه ولاړ شي. په دې تشریح سره د ډیرو اخلاقي بډایو ښاغلیو ځواب چې وایي په کمونیستي ټولنه کې ښځه اشتراکي ده، ورکړل شوی دی.

خو په حقیقت کې دا په پانګوالی ټولنه کې ده چې ټولې ښځې په ټوله معنی اشتراکي دي او دا کار د بدلمنۍ په بڼه په مکمله توګه وجود لري او بدلمنۍ په خپله د خصوصي مالکیت له امله رامنځته شوي او د هغې په الغا سره به له منځه ولاړه شي. دا ښکاره ده چې کمونیستي سازمان په هیڅ توګه بدلمنۍ ته ادامه نه ورکوي، بلکې هغه به په بشپړه توګه له منځه یوسي.

دوویستمه پوښتنه: کمونیستي سازمان به له موجودو ملتونو سره څنګه چلند ولري؟

ځواب: د ملتونو ملي اختلافات او جلا توب همدا اوس د بورژوازی د پرمختیا، د سوداګرۍ د آزادۍ، نړیوالو بازارونو، د صنعتی توکو ورته والي او له هغې سره د ژوندانه په متناسبو شرایطو سره ورځ تر بلې له منځه ځي. د پرولتاریا حکومت به په دې برخه کې زیاته مرسته وکړي. لږ تر لږه د نړۍ د متمدنو هیوادونو ګډ اقدام به د پرولتاریا د آزادۍ لپاره له لومړینو شرطونو څخه وي. په هره اندازه چې د یو انسان زبېښاک د بل انسان په وسیله له منځه ځي، د ملتونو زبېښاک به د بل ملت په وسیله هم له منځه ولاړ شي. د یو بل په وړاندې د ملتونو دښمني به د هر ملت په منځ کې د طبقاتي تضاد په حلولو سره له منځه ولاړه شي.

درویشتمه پوښتنه: کمونیستي سازمان به له موجودو مذاهبو سره څنګه چلند ولري؟

ځواب: آیا د دې پوهیدل چې د انسان د اقتصادي ژوند د اړیکو له بدلون سره، د هغې ټول اند او عقیده او په لنډه توګه وجدان هم بدلون مومي، ډیر غور ته اړتیا لري؟... کله چې پخوانۍ نړۍ له منځه تلله، پخوانیو مذهبونو هم د مسیحي مذهب په وړاندې ماته وخوړله. کله چې په اتلسمه پیړۍ کې د مسیح مذهب د پرمختللو افکارو تر اغیزې لاندې راغی؛ فېودالي ټولنه د هغه وخت له انقلابي بورژوازی سره د ژوند او مرګ په مبارزې کې ښکېله وه. د وجدان او مذهب له آزادۍ څخه موخه یوازې د وجدان په برخه کې «د آزادې سیالی واکمنیتیا» وه. کمونیستي انقلاب له پخواني مالکیت سره د اړیکو بشپړ غوڅیدل دي. د حیرانتیا ځای نه دی چې دا انقلاب به په خپل پرمختیایي بهیر کې په بنسټیزه توګه خپلې اړیکې له ټولو پخوانیو عقایدو سره غوڅي کړي.

څلرویشتمه پوښتنه: د کمونیستانو او سوسیالیستانو تر منځ څه فرق دی؟

ځواب: څوک چې سوسیالیستان شمیرل کيږي، په دريو طبقو ویشل کيږي: لومړنۍ طبقه د فېودالي ټولني او د پلار شاهۍ له نژدې کړيو څخه جوړيږي چې د لویو صنایعو او نړیوالې سوداګرۍ او د دې دوو له پایلې، یعنی بورژوازی په وسیله د نابودۍ خوا ته ځي او ورځ تر بلې نابودیږي. دا طبقه د اوسني ټولني له نیمګړتیاو څخه نتیجه اخلي او په دې اند ده چې: له هغه ځایه چې فېودالي او پلارشاهي ټولني نیمګړتیاوې نلري باید یو ځل بیا دا ټولنه واکمنه شي. د دې ډلې ټول وړاندیزونه، څه په مستقیم ډول او څه هم په نامستقیم ډول، پر همدې موخې ګرځي. دا مرتجع سوسیالیستان سره له دې چې له پرولتاریا سره خواخوږي ښکاره کوي او د پرولتاریا د بدمرغۍ لپاره د مکر اوبښکې تویوي، په لاندینو دلایلو به تل د کمونیستانو تر برید لاندې وي:

۱. هغوی د یو ناشوني کار لپاره کوښښ کوي.

۲. کوښښ کوي چې بیا د اشرافو حکومت، د صنفی استادانو او د لاسي صنایعو مالکانو او د هغې پایله، یعنی مستبد شاهي حکومت - یا فیوډالان - دولتي مامورین - پوځیان او روحانیون او یا په بل عبارت داسې یوه ټولنه واکمنه کړي چې په رښتیا هم له اوسنیو نیمګړتیاو پاکه ده خو لږ تر لږه په هماغه کچه نور عیبونه او نیمګړتیاوی لري او په هغې کې آن دا هیله چې د فشار لاندې کارگران د کمونیستي سازمان لخوا خلاصون ومومي، نشته.

۳. د سوسیالیستانو دا طبقه کله چې پرولتاریا انقلابي او کمونیستي شي، له بورژوازی سره د پرولتاریا په وړاندې یو ځای کیږي او په دې ډول خپلې اصلي موخې څرګندوي.

د اوسنی ټولني د غرو دویمه طبقه چې د دې ټولني له ضروري عیبونو څخه په وحشت کې لویدلې ده او د دې ټولني د پاتې کیدو په اړه اندیښمنه شوي، رامنځته کیږي. دوی کوښښ کوي چې نننی ټولنه وساتي او عیبونه یې له منځه یوسي او د دې کار لپاره ځینې خبریه کارونه او ځینې نور یې د رنگینو ټولنیزو اصلاحاتو وړاندیز کوي او د ټولني د سازمان د اصلاح په پلمه، د دې ټولني هماغه زور بنسټ ساتي. دا بورژوا سوسیالیستان هم باید تل د کمونیستانو تر برید لاندې راشي، ځکه هغوی د کمونیستانو دینمانانو ته خدمت کوي او له هغې ټولني څخه ملاتړ کوي چې کمونستان یې د ښکولو هوډ لري.

بالاخره د مشروطه غوښتونکو سوسیالیستانو دریمه طبقه رامنځته کیږي. دا ډله د کمونیستانو له لارې د اتلسمې پوښتنې د یادو شویو موادو د یوې برخې غوښتونکي دي، خو عقیده نلري چې د یادو شویو موادو پلي کیدل یوازې کمونیستي ټولني ته د نننی ټولني د اوښتولو وسیله ده، بلکې باور لري چې د دې موادو د هغې برخې پلي کول به د اوسنی ټولني د نیمګړتیاو د له منځه وړلو او د بدمرغی د خپلو لپاره بس وي.

دا دموکرات سوسیالیستان په ټولیزه توګه یا هغه پرولتران دي چې لا د خپلې طبقې د خلاصون له شرایطو څخه په کافي اندازه خبر نه دي او یا د کوچنی پانګوالي د طبقې استازي دي او تر هغه وخته چې دموکراسي او د هغې سوسیالیستي پایلې لاسته نه وي راغلي په ډیرې مسابلو کې د کمونیستانو هم باوره دي. له دې کبله، کمونیستان کله چې هم پر یو کار باندې لاس پورې کوي له دې دموکراتو سوسیالیستانو سره باید مرسته وکړي او په داسې حالاتو کې اصولاً تر څو چې بورژوازی ته یې د خدمت ملا نه وي تړلي او پر کمونیستانو یې برید نه وي کړی، کمونیستان باید له هغوی سره تر وښه ګډ سیاست غوره کړي. ښکاره ده چې دا مرسته او مشارکت به د هغوی تر منځ اختلافات له منځه یوښيي.

پنځه ویشتمه پوښتنه: زموږ د عصر له سیاسي ګوندونو سره به کمونیستان څه ډول اړیکې ولري؟

ځواب: دا اړیکې په بیلابیلو هیوادونو کې بیلابیل ډولونه لري. په انګلستان، فرانسې او بلژیک کې چې بورژوازي حکومت کوي، کمونیستان یوازې بیلابیلو دموکراتو ګوندونو سره شریکي ګټې لري او حقیقت دا دی څومره چې دموکراتان په سوسیالیستي مقرراتو کې چې په خپله د هغې معرف دي؛ د کمونیستانو هدف ته نژدې شي - یعنی په هره اندازه چې د پرولتاریا له ګټو څخه په ښکاره او پرېکنده ډول دفاع وکړي او په هره اندازه چې پر پرولتاریا ډډه وکړي دا مشترکي ګټې به لا زیاتي شي. د ساري په توګه په انګلستان کې د چارټیستانو ډله چې له کارګرانو جوړه شوې ده له کوچني پانګوالو او یا له دې رادیکالو څخه ډیره زیاته کمونیستانو ته نژدې ده.

په امریکا کې چې د دموکراسۍ اساسي قانون پلي شوی دی کمونیستان له هغه ګوند سره چې دا اساسي قانون د بورژوازی پر ضد وکاروي او له هغې څخه د پرولتاریا په ګټه کار واخلي، یعنی «د کرنې د ملي اصلاح غوښتونکو ګوند» سره به مرسته وکړي.

په سویس کې رادیکال ګوند، سره له دې چې لا ډیر مختلط دی، یوازینی ګوند دی چې کمونیستان کولای شي ورسره همکاري وکړي. د دې رادیکالو تر منځ د وائلنډي او ژنوی ډلې ټپلې له ټولو پرمختللي دي.

په آلمان کې د بورژوازی او د مطلقه سلطنت تر منځ پرېکنده مبارزه د شروع کیدو په حال کې ده. له هغه ځایه چې د بورژوازي له واکمنیدو مخکې کمونیستان نشي کولای له دې طبقې سره مبارزه وکړي نو د کمونیستانو په ګټه به وي چې له بورژوازی سره مرسته وکړي څو ډیر ژر د واک پر ګدی کښيږي او کمونیستان وکړای شي هغه ډیر ژر ښکته کړي.

کمونیستان باید تل د حکومتونو په مقابل کې د بورژوازی له آزادي غوښتونکي ګوند سره مرسته وکړي او په بشپړه توګه باید په پام کې ولري چې د بورژوازی «د ځان په دوکه کولو» کې ښکیل نشي او د هغوی په اغفال کونکو ژمنو چې د بورژوازي بری به پرولتاریا ته ښې پایلې ولري، باور ونکړي. کمونیستانو ته د بورژوازی د بري مهمې ګټې دا دي:

۱. د خبرو اترو د دفاع بیلابیل امتیازونه او د کمونیستي عقایدو د اصولو خپرول او په پایله کې مبارزې ته د آماده او پیاوړی طبقې په توګه د پرولتاریا متحدول کمونیستانو ته آسانوي.

۲. دا داد پیدا کول چې د مطلقه حکومت د رنگیدو په ورځ به د بورژوايانو او پرولترانو مبارزه پیل کېږي. له دې ورځې وروسته به د کمونیستانو گوندي سیاست هماغه سیاست وي چې اوس په بورژوازي هیوادونو کې واکمن دی.

پایلیک:

۱. د کمونیزم ټول پرمختګ له تخیلي پړاو څخه تر علمي پړاو پورې د کمونیزم د کلمې په دې ساده تعریف کې څرګند شوی دی. اوس نور کمونیزم دا نه دی چې د نوي ټولنیز تشکیلات لپاره یو نوی سیستم اختراع کړي چې ټول نیکمرغه کړي، بلکې نننۍ کمونیزم د پرولتاریا طبقې د خلاصون او د دې خلاصون شرایط دي، یعنې «طبقاتي جګړه» ده.
 ۲. په هر ځای کې چې انگلس د پانګوالی لومړی پړاو تشریح کوي، د پانګوالی آزاده سیالي په پام کې لري. البته د انحصاري پانګوالی پرمختګ (د کارتلونو، سنډیکاتګانو، تراستونو او د مالي پانګو واکمني او...) د آزادي سیالی پر غاړې اوسار تړلي دي.
 ۳. په ۱۸۶۲ کال کې بردګی د امریکا په متحدو ایالتونو کې ملغی شوه او پر سویلي هیوادونو د شمالي هیوادونو له برې وروسته، په سویلي هیوادونو کې هم بردګی ملغی شوه.
 ۴. په روسیه کې د رعایا د ملکیت لرلو موضوع په ۱۸۶۱ کې ملغی شوه.
 ۵. سرف هغه رعایا ته ویل کېدل چې په ځمکې پورې تړلي وو او له ځمکې سره یو ځای پلورل کېدل او اخیستل کېدل او له دې امله په حقیقت کې د ارباب ملکیت و.
 ۶. د دې پوښتنې ځواب د انگلس په یادابنتونو کې ورکړل شوی نه دی. د ځواب ځای تش و. د دې موضوع په اړه دا ځواب د مارکس او انگلس د لیکنو په پام کې نیولو سره بشپړ شوی دی.
 ۷. په اروپا کې په ۱۹ پیړۍ کې څو کرکچونه رامنځته شول: ۱۸۱۵ - ۱۸۲۵ - ۱۸۳۶ - ۱۸۵۷ - ۱۸۷۳ - ۱۸۷۷ - ۱۸۸۲ - ۱۸۹۱ - ۱۸۹۵ - ۱۹۰۰
 ۸. سوسیالیزم د ټولنیزې نقشې مطابق اقتصاد دی چې «پر تولیدي وسایلو د عمومي مالکیت» پر بنسټ د عمومي اړتیاو له مخې یو منظم اقتصاد رامنځته کوي.
 ۹. اسیګنیت، هغه بانک نوبت دی چې ملي ملکیتونه یې پښتوانه وي.
 ۱۰. ستالین د شوروی جمهوریتونو د اتحاد د کمونیزم گوند په پنځلسم عمومي کنفرانس کې د خپلو خبرو پر مهال د انگلس دا پوښتنه او ځواب ولوستل او داسې توضیح یې ورکړه: په تیره دوره کې یعنې له انحصار مخکې پانګوالی په دوره کې یا له امپریالیزم څخه مخکې دوره کې، هغه وخت چې ځمکه د څو پانګوالو تر منځ ویشل شوی نه وه، کله چې د ویشل شویو سیمو بیا جابراڼه ویشل لا د پانګوالو لپاره حیاتي مسئله نه وه، کله چې د هیوادونو د اقتصادي پرمختګ د کچې توپیر په دې واټن سره راڅرګند شوی نه و او نشو کولای چې راڅرګند شي او همدا ډول تر هغې چې د پانګوالی تضادونه د پرمختیا هغې کچې ته رسیدلي نه وو چې پرمختللي پانګوالی په مړه کېدونکي پانګوالي واړوي او د سوسیالیزم بری په یو واحد هیواد کې شونی کړي، البته چې د انگلس فرمول یې له شکه سم دی.
- څو اوس، یعنې د امپریالیزم د پرمختیا په دوره کې چې په هغه کې د پانګوالو هیوادونو د پرمختیا د کچې توپیر په خپله د امپریالیستي پرمختګ د قطعي ځواک یو عنصر ګڼل کېږي؛ اوس چې د پانګوالو تر منځ کېدونکو جګړو، د امپریالیزم جبهه کمزوره کړی ده او په دې جبهې کې درز اچول او په واحد هیواد کې انقلاب شونی کوي؛ اوس چې د لنډن «د پرمختیا د اختلاف» په اړه تیوري په یوه واحد هیواد کې د سوسیالیزم د برې د تیوري بنسټ ګرځیدلی؛ نور نو د انگلس زور فرمول سم نه دی. د دې شرایطو تر لاندې لازمي ده یو نوی فرمول چې په یوه واحد هیواد کې د سوسیالیزم له برې غږېږي د زاړه فرمول ځای ونیسي.